

**သမ္မတမပါစေနဲ့
မောင်သာချို**

7 day News
ဆောင်းပါးများ

ဒေါင်းနေချောင်းကို ဖြတ်သွားစဉ် အတွေး

(တစ်)

မကွေးနှင့် ရေနံချောင်းကြားရှိ သဲချောင်းပြင် အကျယ်ကြီးကို ဖြတ်
ထိုးထားသည့် တံတားကြီးပေါ်က ဖြတ်သန်းသွားကြသည့်အခါ တံတား
ကြီး၏ အမည်ကို သတိထားမိ ကြလိမ့်မည်ဟု ထင်ပါသည်။ ။ ဒေါင်းနေ
ချောင်း တံတားတဲ့ ။ တံတားက ဒေါင်းနေချောင်း တံတား ဖြစ်ခဲ့လျှင်
ချောင်းကလည်း ဒေါင်းနေချောင်းပဲ ဖြစ်ရတော့မည်ဟု ယူဆပါ၏။

ယခင်က သည် လမ်းမကြီးပေါ်ကနေ ခရီးနှင်ကြသူတိုင်း မိုးရာသီ၌
ချောင်းကျပြီဆိုလျှင် သည် ချောင်းကမ်းစပ်မှာ အချိန်အကန့်အသတ်မရှိ
ရပ်နားကြပေတော့။ ရေစီးအလွန်သန်ကာ အန္တရာယ် ကြီးလွန်းလှသည့်
အတွက် ဒေါင်းတစ်ကောင်ပင် လွတ်အောင် ထမပျံနိုင်ဘဲ သေပွဲ ဝင်ရသ
ဖြင့် ဒေါင်းသေချောင်းဟု အမည်တွင် ခဲ့သော ချောင်းက ယခုတံတား
ကြီး အပြီးတွင် ဒေါင်းနေချောင်း ဖြစ်သွားခဲ့ရပါပြီ။ ထို့ကြောင့် ချောင်း
က ဒေါင်းနေပြီ ဆိုမှ ဖြင့် တံတားကလည်း ဒေါင်းနေချောင်း တံတား
ဖြစ်သွားခဲ့ရပါလေ၏။

ဤနေရာတွင် ကျွန်တော်က လူတို့ ၏ အမည်နာမ နောက်က အစွဲအ
လမ်းများ ၊ ဂုဏ်သိက္ခာများ ၊ တန်ဖိုးထားမှုများ ၊ ရပ်တည်ချက်များ

အကြောင်းကိုသတိရမိသွားခြင်း ဖြစ်ပါသည်။ သည် ဒေသ ဝန်းကျင်က အညာသူ၊ အညာသားတို့ ချောဒေါင်းကို နေစေချင်ကြရှာမှာ ပေါ့။ မည်သူက သေစေချင်ကြပါ့မလဲ။ "ဒေါင်းသေ'မှ "ဒေါင်းနေ"သို့။

(နှစ်)

အမေရိကန် သမ္မတဟောင်း ဘီလ်ကလင်တန်၏ ဇနီး၊ သမ္မတဟောင်း အိုဘားမား လက်ထက်က နိုင်ငံခြားရေး ဝန်ကြီးဖြစ်ခဲ့သူ ဟီလာရီ ကလင်တန် (Hillary Clinton) က သူ၏ မိန့်ခွန်း တစ်ခုတွင် ယခု သူပိုင်ငါပိုင် အငြင်း ပွားနေသည့် ပင်လယ်ထဲက ကျွန်းများ နှင့် ပတ်သက်ကာ ပင်လယ်၏ အမည်ကို ဖိလစ်ပိုင် အနောက်ပင်လယ် (West Philippine Sea) ဟု သုံးနှုန်းလိုက်ခဲ့ရာ တရုတ်က ချက်ချင်းကိုပဲ ကန့်ကွက်ခဲ့ပါသည်။ ။ တောင်တရုတ်ပင်လယ် (South China Sea) ဟု သာ သုံးပါရန်တဲ့။ ။

နာမည် အသုံးအနှုန်း၌ မည်သူနှင့် သက်ဆိုင်သလဲ ဟူသည့် အရိပ်က လွှမ်းမိုးထားပြီး ဖြစ်သည် ဟု ယူဆ၍ ပဲ ဖြစ်ပါသည်။ ။ ဖိလစ်ပိုင် အနောက်ပင်လယ် ဆိုသည့်အမည်က ဖိလစ်ပိုင် ဘက်သို့ နည်းနည်းတိမ်းကာ တောင်တရုတ် ပင်လယ် ဟူသည့် အမည်က တရုတ်ဘက်သို့ ပို၍ ယိမ်းပါသည်။ ။

မျိုးရိုးဗီဇ ချို့ယွင်းမှုကြောင့် ဉာဏ်ရည်မမီဘဲ မွေးလာသည့် ကလေးငယ် ကလေးများကို တွေ့ဖူးကြမည် ထင်ပါသည်။ ။ လူစဉ်မမီရှာသည့် ဝေဒနာရှင် ကလေးများ ပင် ဖြစ်ပါသည်။ ။

ယင်းကို နာမည် ပေးထားသည် က မွန်ဂိုလွိုက်တဲ့ ။ အင်္ဂလိပ်ဘာသာဖြင့် Mongoloid ဟု စာလုံး ပေါင်းပါသည် ။ ယင်းနှင့်ပတ်သက်၍ မွန်ဂို(Mongol) လူမျိုးတို့ က မကျေနပ်ကြောင်း ထုတ်ပြန်ခဲ့ကြဖူးပါသည် ။

ကမ္ဘာ့နေရာ ဒေသအချို့၌ တော်တော်ကလေး အကဲဆတ်သွား ခဲ့ရသည့် ဝေါဟာရအသုံးနှုန်း ပြဿနာ တစ်ခု ရှိပါသေးသည် ။

အမေရိကန် သမ္မတဟောင်း ဂျော့ဒဗလျူဘုရှ် (George W. Bush) ၏ အသုံးအနှုန်း ဖြစ်ပါသည် ။ ဘုရှ် သမ္မတဖြစ်နေစဉ်က မိန့်ခွန်းတစ်ခု ပြောပါသည် ။ ၂၀၀၂ ဇန်နဝါရီ ၂၉ ရက်က ဖြစ်ပါသည် ။ သူက အီရန် (Iran)၊ အီရတ် (Iraq)၊ မြောက်ကိုရီးယား (North Korea) စသည့် နိုင်ငံသုံးခုကို ရည်ညွှန်းကာ Axis of Evilဟု သုံးလိုက်ပါသည် ။ မိစ္ဆာ ဝင်ရိုးစွန်း နိုင်ငံ သုံးနိုင်ငံဟု သုံးနှုန်း လိုက်ခြင်းပင် ဖြစ်ပါသည် ။ အမှားအမှန်ကို ခဏ ဘေးဖယ်ထား၍ ပြောရလျှင် ထိုသို့ အညွှန်း ခံလိုက်ရသော နိုင်ငံတို့ ခါထွက် သွားကြသည် မှာ ကား အမှန်ပင် ဖြစ်ပါသည် ။

ထို့ကြောင့် အမည်နာမ အခေါ်အဝေါ်များ ၏ နောက်တွင် ဂုဏ်သိက္ခာများ ၊ တန်ဖိုးများ ၊ ရပ်တည်ချက် များက ယှဉ်ကပ် တွဲဖိုလျက် ရှိသည် ဟု ဆိုရခြင်းဖြစ်ပါသည် ။

(သုံး)

ဆိုကြပါစို့၊ ဝီနိုချေးခေတ် အစိုးရ၊ ချီလီ (Chile) နိုင်ငံ၌ ၁၉၇၃ တွင် ဆိုရှယ်လစ်သမ္မတ ဆာဗေးဒိုအာလန်ဒေး (Salvador Allende) ဆီက

အာဏာကို အဓမ္မ သိမ်းယူကာ ၁၉၉၀ အထိ စစ်အာဏာရှင် အဖြစ် အုပ်ချုပ်ခဲ့သည့် ဗိုလ်ချုပ်ကြီး ပီနိုချေး (Pinochet)။

၁၉၉၀ တွင် လူထုအုံကြွမှုဖြင့် စစ်အာဏာရှင် ဗိုလ်ချုပ်ကြီး ပီနိုချေး ခေတ် ကုန်ဆုံး သွားပါသည် ။ သို့ဖြစ်ရာ ထိုပုဂ္ဂိုလ် ကြီးစိုးခဲ့သည့်ခေတ် ကို ပီနိုချေးအစိုးရ ခေတ်ဟု သုံးနှုန်းမလား၊ ပီနိုချေး အာဏာရှင် ခေတ် ဟု သုံးနှုန်းမလား ဆိုသည် ကို ချီလီ၌ အငြင်းပွားပါသည် ။

၂၀၁၁ တွင် ပညာရေးဝန်ကြီး ဟာရယ်ဘေယာက အစိုးရဟု သုံးရန် ဆိုခဲ့ရာ လူထုက ဆန့်ကျင် ဆန္ဒပြခဲ့ကြပါသည် ။ သို့ဖြင့် ၂၀၁၂ ဇန်နဝါရီ ၂၆တွင် ချီလီ အမျိုးသား ပညာရေး ကောင်စီက မည်သို့ သုံးနှုန်းမည် နည်း ဆိုသည် ကို မဲခွဲဆုံးဖြတ်ပါသည် ။ ဤ၌ ခြောက်မဲ တစ်မဲဖြင့် အာဏာရှင်ဟု ခေါ်ဝေါ်သုံးနှုန်းရန် အဆိုဘက်က အနိုင်ရသွားခဲ့ရာ ဗိုလ်ချုပ်ကြီး ပီနိုချေးသည် ချီလီနိုင်ငံ သမိုင်းတွင် အစိုးရမဟုတ်ဘဲ အာဏာရှင် ဖြစ်သွားခဲ့ရပါသည် ။

(လေး)

အမည်နာမများ ၌ လူသားတို့ ၏ ဘဝများ ၊ ဂုဏ်သိက္ခာများ ၊ ကိုယ်ကျင့်တရားများ ၊ ရပ်တည်ချက်များ ၊ ယုံကြည်မှုများ ပါဝင်နေပေ ရာ လက်လွတ်စပယ် ခေါ်လိုက်ကြ၊ ပြောလိုက်ကြခြင်း များမှာ အလွန် အဆင့်အတန်း နိမ့်လွန်းပါသည် ။

အများ နှင့် သက်ဆိုင်သည့် နာမည်များ တွင် နာမည်ကို မိမိကပေး၍ ရသည် မျိုး မဟုတ်ပါ။ လူထုက ပေးခြင်းသာ ဖြစ်ပါသည် ။ နာမည်က

လှလှကလေး ပေးထားသည့်တိုင် လုပ်ရပ်က မိုက်ကန်း ခဲ့သော် ထိုနာမည် မည်သို့မျှ အဖတ်ဆယ်၍ မရနိုင်ပါ။

ဂျာမန် အမျိုးသား ဆိုရှယ်လစ် အလုပ်သမားပါတီ (National Socialist German Workers' Party) ဟု ဆိုသည့် နာဇီ (Nazi) ပါတီ၏ အမည်ကို ကြားလိုက်ရုံနှင့် ကျောချမ်း သွားကြရခြင်းမှာ ထိုသူတို့ ၏ လူမဆန်သော လုပ်ရပ်များကြောင့် ဖြစ်ပါသည်။

ကောင်းမွန် မြင့်မြတ် တော်တည့် မှန်ကန်သော လုပ်ရပ်များ ဖြင့် တရားနှင့် ညီညွတ်သည့် အမည် နာမများကို ပေးနိုင်ကြ၊ ပိုင်ဆိုင်နိုင်ကြပါစေကြောင်း ဆန္ဒပြုရပါသည်။

7 Day News, March, 2017

* * *